



**META L-KUSTODJU  
BONIFACIO DI  
RAGUSA FETAH  
IL-QABAR TA'  
KRISTU (1555)**

*Noel Muscat OFM*

G. GOLUBOVICH, *Biblioteca Bio-Bibliografica della Terra Santa e dell'Oriente Franceseano*, Nuova Serie - Documenti, Tomo VI: Croniche o Annali di Terra Santa del P. Pietro Verniero di Montepeloso, Quaracchi 1939, 167-168.

L-ewwel nofs tas-seklu  
16 jimmarka perjodu  
ta' diffikultà kbira għall-  
Frangiskani tal-Kustodja  
tal-Art Imqaddsa. Fl-  
1517 il-Palestina waqgħet  
taħt il-ħakma tat-Torok  
Ottomani meta s-Sultan  
Selim I għamel pellegrinaġġ  
lejn Ġerusalemm u keċċa  
lill-Mamelukki. Minn  
dak iż-żmien id-destin  
tal-Frangiskani, Kustodji  
tal-Postijiet Qaddisa  
nbidel bħal-lejl min-nhar.  
Għalkemm huma kienu  
dejjem sofrew persekuzzjoni  
mill-ħakkiema Musulmani,  
imma normalment  
kienu jgawdu minn ċerta  
tolleranza, l-aktar bl-  
għajjnuna tar-rejiet Kristjani  
tal-Ewropa. Bil-ħakma  
Ottomana, li kellha ddum  
għal 400 sena, sal-1917,  
il-Frangiskani fl-Art  
Imqaddsa sabu ruħhom  
f'diffikultajiet kbar. It-Torok  
Ottomani kienu jqisu, bħala  
rappreżentanti uffiċjali tal-  
Kristjani fil-Palestina, lill-  
Griegi Ortodossi billi dawn  
kienu sudditi tagħhom,  
l-aktar bil-preżenza tal-  
Patrijarka ta' Kostantinopli.

Bil-mod il-mod il-  
Knisja Bizantina fl-Art  
Imqaddsa bdiet tiġi aktar  
Hellenizzata, jiġifieri  
bdiet timtela b'monaci  
li kienu prevalentement  
Griegi fin-nazzjonalità.  
Dan wassal biex il-Knisja  
Griega Ortodossa, bil-  
Patrijarka ta' Ġerusalemm  
u l-Konfraternità tas-Santu  
Sepulkru, saru kollha  
kemm huma Griegi, u kien



jirnexxilhom jakkwistaw  
mill-palazz tas-Sultan Tork,  
is-*Sublime Porte*, dak kollu li  
jridu, a skapitu tad-drittijiet  
tal-Latini jew Frangiskani.

Fl-1551 il-Frangiskani  
preżenti fiċ-Ċenaklu  
fuq l-Gholja ta' Sijon  
kienu ilhom isofru  
persekuzzjonijiet kemm  
mil-Lhud kif ukoll mill-  
Musulmani, li kienu jinsistu  
li hemm kien hemm il-qabar  
ta' David u li l-Insara ma  
kellhomx dritt li jiċċelebraw  
il-liturgiji tagħhom fil-  
kamra ta' fuq, fejn titfakkar  
l-aħħar ċena ta' Ġesù. Fil-  
fatt, baqgħu baqgħu sa ma  
keċċewhom 'il barra miċ-  
Ċenaklu.

Kien f'dik l-istess sena 1551  
li ntbagħat bħala Gwardjan  
tal-Gholja ta' Sijon, jiġifieri  
Kustodju tal-Art Imqaddsa,  
Patri Bonifacio di Ragusa.  
Proprijament dan il-  
Frangiskan kien tweled  
fil-belt ta' Ston (għalhekk  
jissejjaħ ukoll Stagno), fuq  
il-kosta tal-Adrijatiku fid-  
Dalmazja. Sal-lum din il-belt  
hi waħda storika, taffaċċja  
l-Baħar Adrijatiku quddiem  
il-gżira ta' Mljet fil-Kroazja,  
u fiha wiehed jammira haġt  
imponenti forma ta' stilla,  
li hu parti minn sistema  
ta' fortifikazzjonijiet tar-  
Repubblika ta' Dubrovnik,  
belt importanti u famuża li  
hi magħrufa wkoll bl-isem



ta' Ragusa. Kien għalhekk li Bonifacio jissejjah minn Ragusa, jew ahjar, minn Dubrovnik. Kien Frangiskan Kroat. Dam Kustodju mill-1551 sal-1560 u reġa' ġie elett fl-1562-1564. Fil-fatt hu kien ġie rikonfermat bħala Kustodju tal-Art Imqaddsa fil-Kapitlu Ġenerali ta' Salamanca (1553) u fil-Kongregazzjoni ġenerali li kienet iċċelebrata fi Spanja fl-1556.

Kien Bonifacio di Ragusa li hadem bis-shih biex isib sistemazzjoni għall-Frangiskani, meta dawn ġew l-ewwel imkeċċjin mill-kunvent taċ-Ċenaklu fl-1551, wara li kienu tilfu s-sala tal-aħħar ċena fl-1524, u sabu sistemazzjoni proviżorja fil-kunvent hekk imsejjah "Torre del Forno", ffit passi bogħod. Imma anke minn hemmhekk tkeċċew u fl-1560 spicċaw bla kunvent tal-Għolja ta' Sijon. Kellu jkun Bonifacio di Ragusa li rnexxielu jittrasferixxi lill-Frangiskani fis-sede ġdida tal-Kustodja fil-monasteru ta' San Salvatur, fejn il-

Kustodju tal-Art Imqaddsa għadu jgħix sal-lum.

### **Bonifacio di Ragusa jiftaħ il-Qabar ta' Kristu u jibni Edikola ġdida**

L-aktar opra li baqa' famuż għaliha Bonifacio da Ragusa kienet dik li fetaħ il-Qabar ta' Kristu bl-iskop li jirrestawrah u jerga' jibni l-Edikola li kienet tipproteġih. Inhallu r-rakkont ta' Patri Verniero di Montepeloso jagħtina hjiel ta' dak li ġara fil-jum memorabbli tas-27 ta' Awwissu 1555:

"Dan il-Patri twajjeb daħal mela fil-Qabar l-aktar Qaddis nhar is-27 ta' Awwissu tal-istess sena (1555). Hu ordna li titneħħa l-ġebbla tal-alabastru li kienet tgħatti l-Qabar Imqaddes. Fuq dik il-Blata l-aktar Qaddisa, fil-post li fih kienet imqieghda r-ras, il-ġenb u r-riglejn tal-Feddej tagħna, hu sab id-Demm tiegħu imhallat mal-mirra u l-aloe. Hu hađu f'idejh, u b'devazzjoni li ma titfissirx bil-kliem u abbondanza ta'

dmugħ beda jbusu aktar minn darba, u bl-umiltà u qima kbira poġġieh f'vazun tal-fidda. Ma nafx jekk hađux miegħu, jew inkella ipprezentahx lil xi Prinċep Kristjan, billi dan ma għadux jinstab imkien fil-Belt Qaddisa, u lanqas stajt insib xi aħbar oħra dwaru. Hu kesa dak il-qabar l-aktar prezzjuż b'irhamijiet mill-aktar fini, u qieghed irhama tal-istess kwalità shiħa fil-wiċċ għalkemm, b'ġest intelligenti hu ordna li ssirilha qasma fin-nofs li tidher li qisha mkissra, biex hekk it-Torok ma jisirquhiex meta jaraw kemm kienet sabiħa. Hu żejjen il-Qabar Imqaddes minn ġewwa u minn barra bl-aħjar mod li bih seta' jzejnu. Fuqu hu bena wkoll koppletta, li hu poġġiha fuq.

kemm bħala ornament, imma wkoll biex tiddefendi l-Qabar mix-xita li kienet tinzel mill-*oculus* tal-koppla l-kbira. Din il-koppletta kienet maħduma bi tnax-il kolonna żgħar tar-rham, u bi gwarniċun maħdum

*Dubrovnik*





*Imperatur tar-Rumani Karlu V*

fl-injam, u kienet miksija biċ-ċomb. Bejn il-kolonna li semmejna, kien hemm imdendlin xi lampieri tal-kristall mill-ifjen. In-nefqa kompluta ta' din il-koppletta u l-ornamenti tal-Qabar ta' Kristu wasslu għas-somma ta' 192 zekkin."

### **Ir-rakkont ta' meta Bonifacio di Ragusa fetah il-Qabar ta' Kristu**

L-informazzjoni miktuba mill-istess Bonifacio di

Ragusa nsibuha fl-opra tiegħu *Liber de Perenni Cultu Terrae Sanctae et de Fructuosa eius Peregrinatione*, auctore Fr. Bonifacio Stephano Ragusino Ordinis Minorum Obs. Predicatore Apostolico et Stagni Episcopo, Venetiis MDCCCLXXV, 278-284. Din tkopri l-aħħar sezzjoni tal-volum, u hi ittra li hu kiteb nhar it-13 ta' Mejju 1575, fi żmien li fih kien Isqof ta' Ston (Stano) fid-Dalmazja.

"Fis-sena tas-salvazzjoni tagħna 1555, dik il-binja mill-aktar famuża li kienet bniet Santa Elena, omm il-Kbir Kostantinu, fuq is-Santu Sepulkru tal-Mulej tagħna Ġesù Kristu, kienet tinsab f'periklu li tiggarraf, mhux mingħajr it-traskuraġni tad-devozzjoni li għandhom ikollhom lejha l-Insara tad-dinja kollha. Il-Papa Ġulju III (li kien gie mitlub bil-ħniena mill-qatt mirbuh u ta' tifikira dejjiema l-Imperatur tar-Rumani Karlu V, kif ukoll mill-mogħgub lil Alla ibnu Filippu), u li kien imnikket mill-periklu tat-tigrif (ta' din il-knisja), talab lilna, li dak iż-żmien konna nokkupaw l-uffiċċju ta' Prefett Apostoliku fil-Kunvent ta' Ġerusalem ta' San Frangisk tal-Osservanza, sabiex niehdu ħsieb li nirrestawraw u nerġgħu nibnu dak il-post, li l-illustrissimu sinjur Francesco Varga, Oratur tal-Maestà tiegħu Ċesari quddiem Venezja, b'impenn mhux zghir kien jinsisti biex jiġu assenjati l-flus f'isem l-Imperatur għall-bini mill-ġdid ta' din il-knisja kbira. Wara li tħabtna fuq li tħabtna, u vvjaġġajna bi spejjeż kbar, u wara diffikultajiet mill-aktar kbar, mingħand is-Sultan tat-Torok Ottomani ksibna l-permess li naraw li ssehh din l-opra tant mixtieqa.

Billi kien jidher li kien meħtieġ li dik il-binja kellha bżonn terġa' tinbena b'mod

aktar b'saħhtu u terġa' titla' b'saħħitha ħalli tibqa' shiha għal sekli shah, billi kienet għoddha se tiġġarra, aħna għamarna li s-Sepulkru l-aktar qaddis tal-Mulej li kien imħaffer fil-blat jiġi miftuħ quddiem għajnejna. Ġewwa fih sibna pittura ta' żewġ Angli li kellhom din il-kitba: wiehed *Qam u m'ghadux hawn*, u l-iehor kien jipponta b'subgħajh il-Qabar bil-kliem: *hawn hu l-post fejn qegħduh*. Imma dawn ix-xbihat, malli hassew il-kuntatt mal-arja, iddisintegraw ruħhom fil-parti kbira tagħhom. Billi kien meħtieġ b'mod urġenti li naqilgħu dik l-irhama tal-alabastru li kienet tqieghdet hemmhekk minn Santa Elena, u li fuqha jiġu ċelebrati l-misteri

tal-Quddiesa, hekk hu li deher quddiemna dak il-post mill-aktar ineffabbli, li fih, għal tlitt ijiem, strah Bin il-bniedem. Hekk rajna b'għajnejna stess dak kollu li seta' jidher quddiemna. Dan kien il-post mill-aktar qaddis li ġabar fih id-demm u l-ungwenti tal-Mulej Ġesù, ta' dawk l-ungwenti li bihom ġie midluk qabel id-difna, u li thalltu mad-demm tiegħu. Huma kienu jiddu qishom bid-dija tax-xemx li ddawwal kullimkien. B'ilfiq u biki ta' devozzjoni spiritwali u b'ferħ tar-ruħ aħna lqajnihom f'idejna, u bdejna nharsu lejhom u nbusu hom, flimkien ma' shabna li kienu jinsabu hemmhekk (kien hemm preżenti bosta Kristjani minn







diversi nazzjonijiet Orjentali u Oċċidentali). Kulhadd seta' jarahom u kulhadd hassu mehud minn stagħġib ta' estasi hekk li kwazi haashom hażin.

F'nofs dak il-post sibna mqieghed is-sudarju prezzjuż u mitwi li kien jgħattilu wiċċu; ahna hađnih f'idejna bir-riverenza kollha u bdejna nbusuh; imma malli dak is-sudarju ġie espost għall-arja, f'idejna stess iddisintegra ruħu u ma fadal xejn minnu għajr xi ffit hġut tad-deheb.

F'dak il-post kien hemm ukoll xi iskrizzjonijiet fuq għuda, imma minhabba l-qedem tagħhom kienu mikulin u ma kinux baqgħu

intatti hekk li ma stajniex naqraw xejn minn dak li kien hemm miktub fuqhom, hġief it-titlu li kien hemm fuqhom b'karattri Latini kbar li kellhom il-kliem *Elena tal-Kbir (Kostantinu omm għamlet u qieghdet)*. Ghalkemm ma nistgħux naffermaw b'ċertezza dik l-għuda eżattament x'kienet, mhux diffiċli nikkonkludu li dik kienet parti mill-għuda tas-Salib li kienet instabet minn dik l-aktar reliġjuża Reġina Elena f'Ġerusalem, u li ġie mqieghed hawnhekk skont dak li nsibu fl-iStorja sagra. Hekk ahna gbarna u hallejna dik l-għuda tas-Salib f'Ġerusalem fil-post qaddis tal-Apparizzjoni tal-Mulej Ġesù lil Santa

Marija (Maddalena) fuq l-istess altar ikkonsagrat lis-Salib. Parti minnha hađniha magħna Ruma, u qsamniha f'diversi biċċiet f'forma ta' salib; wahda tajniha lill-Papa, li dak iż-żmien kien Piju IV li kien isaltan fuq il-Knisja kollha ta' Kristu; tajna wkoll relikwi lil żewġ Illustrissimi u Reverendissimi Sinjuri Kardinali, li kienu famużi għall-qima Kristjana tagħhom, jiġifieri dawk bit-titli ta' *de Carpo* u ta' *Ara Coeli*, li tajnihomlhom bil-qalb. Ghalina żammejna biċċa zghira mis-Salib, li kull meta nivvjaġġaw, ahna mdorrijin ingorruha magħna."





# Pellegrinaġġ fl-Art Imqaddsa

10 - 18 Settembru 2017

**Ikteb jew ċempel:**

**Kummissarjat tal-Art Imqaddsa**

8, Triq Santa Luċija,  
Valletta VLT 1213, Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

